

IL-KTIEB TAT-TAĦRIĠ TAL-MALTI

Susan Grixti

Introduzzjoni

Il-Malti hu l-lingwa nattiva taghna, lingwa sabiha u sinjura hafna. Minkejja dan bosta studenti kienu u ghadhom jaqtghu qalbhom mis-sugġett, mhux għax il-Malti tqil, iżda għax it-tagħlim offrut hu stagnat wisq (bhala eżempju ta' dan ara Micallef 1995). It-tagħlim tal-Malti għadu marbut hafna mat-tagħlim bl-amment ta' regoli grammatikali u t-tniżżil ta' noti u eżercizzji fil-pitazzi. Igerrex lil studenti batuti filwaqt li jhalli maqfula l-kreattività li hemm mistura kemm f'dawn l-istudenti kif ukoll f'ohrajn.

*** Dan l-artiklu hu bbażat fuq it-teżi ta' l-istess awtrici "Analizi tal-kotba tat-taħriġ tal-Malti li jistgħu jintużaw fil-primarja" (1997) li saret taħt it-tmxxija ta' Dr. Antoinette Camilleri.**

Hemm numru ta' raġunijiet għalfejn it-tagħlim tal-Malti għadu daqstant magħluq. Wahda mir-raġunijiet nahseb hi li l-ktieb tat-taħriġ tal-Malti li fuqu baqghu jistrieħu l-ghalliema tul iż-żminijiet, aktar iva milli le, baqa' jirrifletti l-istil antikwat ta' kontenut grammatikali offrut mill-ewwel kotba tat-taħriġ tal-lingwa ppubblikati madwar is-sena 1824 għall-użu fl-iskejjel primarji. Dak iż-żmien kien mahsub li jekk l-istudenti ma jgħallmox il-grammatika qatt ma kien ser ikollhom kontroll tajjeb tal-lingwa. Illum hawn biżżejjed xhieda li turi li kelliema nattivi jipproduċu Malti tajjeb bla ma jgħallmu l-grammatika kif din tiġi mghallma ta' spiss fil-klassijiet. L-istudenti nattivi jidhlu l-iskola primarja moghnija diġà b' bagalja lingwistika mimlija mhux hażin.

Għalhekk it-tip ta' ktieb tat-taħriġ tal-Malti li għandhom bżonn irid jipprezentahom materjal, kemm ta' qari kif ukoll ta' kitba, li jgħin fl-iżvilupp tal-kompetenza tal-lingwa nattiva ta' l-istudenti. Il-kontenut irid iwassal lill-istudenti sabiex jitolqu mill-istudju bl-amment ta' regoli lingwistiċi li diġà japplikaw inkonxjament u jilhq u l-istat ta' riflessjoni konxja dwar il-lingwa li jużaw fil-komunità. Il-kontenut tal-ktieb tat-taħriġ tal-Malti ma jridx iwessa' biss it-tagħrif lingwistiku ta' l-istudenti iżda jrid jiehu hsieb li jagħti aktar valur lill-istess studenti waqt li jkattar l-aspetti kreattivi barra dawk intellettuali li hemm fitfal.

L-istess ktieb tat-taħriġ irid ikun organizzat b'tali mod li joffri l-aħjar gwida għall-ghalliema sabiex dawn ikunu jistgħu jlahhqu mal-htigijiet ta' kull individwu involut fil-proċess tat-tagħlim, htigijiet li aktar joktru issa li t-tagħlim qed jingħata perspettiva dejjem iżjed moderna. Illum il-ġurnata tinhass il-htieġa ta' ktieb tat-taħriġ tal-Malti li johloq atmosfera ta' tagħlim fejn l-istudent jieħdu gost fil-lezzjoni għax din toqot l-interessi tagħhom u tinvolvihom filwaqt li jsiru sidien



SUSAN GRIXTI
B. Ed. (bl-Unuri),
ghadha kemm iggradwat
fil-kors imniedi mill-Fakulà
ta' l-Edukazzjoni fil-
Università ta' Malta.
Għalliema fl-iskola
primarja tal-Qrendi.
Għandha għal qalbha l-
mod li bih jiġi pprezentat
it-tagħlim fil-klassijiet.

tat-tagħrif li jiksbu huma stess. Fl-istess hin l-ghalliema għandhom ikunu offruti linji kif jistgħu jużaw il-ktieb tat-taħriġ biex isiru gwidi aktar milli trasmettitori tal-fatti, u b'hekk ikunu kapaċi jstimolaw lill-istudenti jfittxu aktar li jgħallmu.

Wahedha tiġi l-mistoqsija jekk il-ktieb tat-taħriġ tal-Malti użat preżentement fil-klassi primarja hux it-tip ta' ktieb ta' taħriġ tant meħtieġ. Kemm-il darba jinstema' t-tgergir mill-ghalliema dwar xi ktieb tat-taħriġ partikolari. Ta' spiss jinstema' ukoll ir-riżoluzzjoni ta' xi għalliema żgħażaġh li jwarrbu għal kollox il-ktieb tat-taħriġ u jistrieħu biss fuq l-inventiva tagħhom. Wara ftit taż-żmien malajr jiġu bejn haltejn x' materjal ġdid jaqbd u jipprezentaw lill-istudenti.

Dan kollu aktarx jiġri minhabba li ftit huma dawk l-ghalliema li huma konxji tal-valur li għandu l-ktieb tat-taħriġ u x' jistgħu jagħmlu biex jisfruttaw aħjar il-kontenut ta' go fih. Mhux tort tagħhom jekk kultant ma jiġġudikawx tajjeb wisq ktieb tat-taħriġ, inkella jibqgħu jużaw ktieb tat-taħriġ inadattat. S'issa ma kien hawn l-ebda għodda li permezz tagħha kull min hu interessat fl-edukazzjoni tat-tfal seta' janalizza l-effettività tal-materjal edukattiv ipprezentat lit-tfal fil-klassi. It-teżi li minnha hu meħud dan l-artiklu tipprova timla dan in-nuqqas.

Il-valur tal-ktieb tat-taħriġ tal-Malti

Kull xogħol għandu l-ghodda tiegħu: s'issa l-kotba huma l-ghodda prinċipali ta' l-ghalliem. Dawn jiġu f'kull għamla, daqs u mimlija b'diversi tipi ta' kontenut; jipprovdu l-materjal li l-ghalliema jieħdu minnu sabiex jorganizzaw ix-xogħol fil-klassijiet tagħhom; u kapaċi joffru kors ta' studju għal kwalunkwe tifel u tifla fil-klassi fuq kull sugġett li hawn taħt il-kappa tax-xemx. Dan qaluh żmien ilu Kamm u Taylor (1966:9),

Aids to teaching, the humble blackboard, television, flannelgraphs, teaching machines and tape recorders, cannot be used without books to supplement and confirm the truths that are presented.

U reġa' sostniħ Allwright (1981) li qal li l-ktieb tat-taħriġ ma jista' jkollu l-ebda sostitut fil-klassi minhabba l-vantaġġi li joffri kemm lill-ghalliema kif ukoll lill-istudenti.

Ktieb tat-taħriġ xieraq jikkonsisti f' materjal interessanti u li jolqot l-ghajn. Minn taqsima għall-ohra kapaċi jipprovdu skema gradata ta' elementi lingwistiċi li juru x' għandu jiġi mghalliem kif ukoll jagħti taqsira ta' x'sar qabel sabiex l-istudenti jkun jistgħu jirrevedu punti grammatikali u funzjonali tal-lingwa u jaraw x' verament fehmu u fejn għandhom bżonn jahdmu iżjed. L-istess ktieb jista' jipprezenta lill-istudenti ammont sistematiku ta' vokabularju ġdid u jagħtihom l-opportunità li jgħallmu barra l-hitan tal-klassi. Barra minn

hekk jaghti nifs lill-ghalliema minhabba li ma jibqghux ikollhom ifittxu jew jippjanaw materjal originali l-hin kollu huma.

Min-naha l-ohra l-ktieb tat-tahriġ jista' jkollu influwenza negattiva fuq it-tagħlim minhabba d-diversi raġunijiet msemija minn O'Neill (1982). Dan l-awtur isostni li ktieb tat-tahriġ jista' joffri kontenut li jikkoncentra biss fuq l-introduzzjoni ta' elementi lingwistiċi godda mkejla minn ammont ta' eżerċizzji kkontrollati. Ghalliema li jistrieħu fuq dawn it-tip ta' kotba tat-tahriġ maż-żmien jifilfu l-interess li jipprovdu lill-istudenti eżempji ta' lingwa misluta mill-komunità lingwistika tagħhom. L-istess ktieb ġeneralment isegwi tifsila monotona ta' preżentazzjoni lingwistika li ma tantx tvarja minn taqsima għall-ohra. Forsi l-ghalliema u l-istudenti jkunu jistgħu jużawh faċilment hekk, iżda din ir-rutina li ssir sekwenza riġida twassal biss biex it-tfal, imxebba' sal-ponta ta' mnehirhom mit-tagħlim xott offrut, inkella morda bin-nghas ta' l-apatija li jaqghu fih, jibdedw iquisu lill-ktieb bhala piż żejjed li jridu jgħorru ta' kuljum fil-baskett ta' l-iskola.

Mill-banda l-ohra, ir-rutina offruta minn dan it-tip ta' ktieb tat-tahriġ tagħti lit-tfal sens ta' sigurtà: jafu eżatt fejn huma u għandhom iċ-ċertezza li jekk jahdmu t-tahriġ mogħti tajjeb, kapaċi jahdmu l-istess tahrig ipprezentat fil-karta ta' l-eżami. Għal dawn l-istudenti l-ktieb tat-tahriġ isir, "not just the provider of a syllabus but also as a programme of study and activities that has to be closely followed" (Harmer, 1991:442).

Ġeneralment il-kotba tat-tahriġ tal-primarja kollha jintroduċu l-ewwel komponenti godda tal-lingwa, imbagħad jagħtu eżerċizzji li jikkumbinaw it-tagħlim il-ġdid ma' dak li diġà jafu t-tfal. Il-hiliet tat-tahdit u s-smiġh huma mogħtija post tant limitat li jsiru inezistenti hekk kif l-eżerċizzji tal-ktieb jiġu eżawriti.

Dejjem jekk ikunu mħollija, għalliema li mhux sodisfatti bil-ktieb tat-tahriġ impost fuqhom għall-użu fil-klassi, jistgħu jfittxu qalb in-numru ta' kotba tat-tahriġ li jiġu ppubblikati minn żmien għal żmien. L-iskop ta' dawn il-pubblikazzjonijiet hu li jintużaw mit-tfal li jattendu l-iskejjel primarji d-dar bhala reviżjoni ta' dak li jsehh fil-klassi inkella fil-klassi stess bhala rinforz tal-kontenut li jinstab fil-ktieb tat-tahriġ propju, kultant bid-differenza ta' xi innovazzjoni 'l hemm u 'l hawn. Din l-opportunità li għandhom l-ghalliema sabiex jippruvaw isibu dejjem il-ktieb tat-tahriġ li joffri l-aħjar vantaġġi lill-istudenti tagħhom hi mogħtija importanza minn Kamm u Taylor (1966:10) li mhux biss jiddeskrivuha bhala:

a privilege which should be jealously guarded. Without it a teacher can use only those books which are prescribed, and is therefore forced to follow a course of study devised by the others for him to use.

Iżda jispjegaw il-konsegwenzi li jista' jkollha t-tnehhija ta' l-għażla kif jidher ċar mill-kumpliment ta' l-istess kwotazzjoni:

An imaginative approach is curbed. Original experiments are either frozen or isolated from the main stream of work in the school.

Hawn numru kunsiderevoli ta' kotba tat-tahriġ tal-Malti għall-użu fil-klassi primarja, kif tixhed riċerka li saret minn Borg u Camilleri (ed. 1994). L-ghalliema jridu joqogħdu b'seba' għajnejn huma u jagħzlu l-

ktieb tat-tahriġ tagħhom għax mal-kotba tajbin hawn anke dawk li mhumiex adattati. Ftit huma l-awturi li huma wkoll edukaturi li jinteressaw irwiehhom fit-tibdil kontinwu li jsehh fil-qasam edukattiv sabiex il-materjal li jipubblikaw bhala għajnuna għall-ghalliema jimxi pari passu ma' dan. Awturi ohra kapaċi jiehdu biss is-sillabu bhala gwida għat-tifsil tal-kontenut tal-kotba. Minhabba li dan jiffoka l-iżjed fuq elementi grammatikali, dawn l-awturi jispiċċaw biex ikomplu jiproduċu tahrig grammatikali fuq iehor. Xi whud, illimitati mill-ispiza involuta fil-produzzjoni ta' kotba tat-tahriġ verament stimulant għat-tfal, jaqghu fuq il-produzzjoni ta' kotba li ta' min iwarrabhom. Għalhekk tkun idea tajba jekk, waqt il-proċess tal-produzzjoni u f'hin il-għażla, jintużaw il-kriterji magħzula minn Christoforou (1994) bhala gwida. Dan jagħti hames punti differenti iżda ewlenin li għandhom jitqiesu li huma l-istudent, il-kurrikulu u s-sillabu tal-lingwa mitgħallma, il-metodoloġija, il-kontenut lingwistiku u l-kontenut edukattiv fl-evalwazzjoni tal-ktieb tat-tahriġ użat. Dawn il-punti huma żviluppatti f'tip ta' formula li faċilment tista' tintuża minn kull għalliem sabiex tiġi deċiża l-validità tal-ktieb tat-tahriġ analizzat u l-ammont ta' utilità li jista' jkollu għall-użu fil-klassi primarja.

Il-formula ta' l-analizi

Din li ġejja hija l-formula ta' l-analizi tal-ktieb tat-tahriġ tal-Malti li jista' jintuża fil-klassijiet ta' l-iskejjel primarji.

“It-tagħlim tal-Malti għadu marbut hafna ma' tagħlim li jgerrex lil studenti batuti filwaqt li jhalli maqfula l-kreattività li hemm mistura fihom”

1. Informazzjoni dwar il-ktieb tat-tahriġ	
a. Titlu tal-ktieb tat-tahriġ: _____	
b. Awtur: _____	
c. Data tal-pubblikazzjoni: _____	
d. Numru ta' paġni: _____	
e. Is-sena skolastika mahruġ għaliha: _____	
<i>Nota: Fit-taqsimiet li ġejjin immarka 1 għal mhux relevanti, 2 għal ftit, 3 għal moderat, 4 għal livell mistenni jew 5 għal użu estensiv.</i>	
2. L-istudent	
a. Il-kontenut hu xieraq għall-eta' u l-kapaċita' intellettwali ta' l-istudent.	1 2 3 4 5
b. Il-kontenut joffri tahrig tematiku li jistrieħ fuq l-interessi ta' l-istudent.	1 2 3 4 5
c. Il-kontenut jirrifletti l-kultura Maltija ta' l-istudent.	1 2 3 4 5
d. Il-kontenut joffri l-opportunita' lill-istudent juri x'diġà jaf.	1 2 3 4 5
e. L-istudent għandu l-opportunita' jkun partecipant attiv fil-proċess tat-tagħlim.	1 2 3 4 5
Kummenti dwar din it-taqsim:	

Tab. 1

Tab. 2

3. Il-kurrikulum u s-sillabu	
a. Il-kontenut jaqbel ma' l-għanijiet tal-kurrikulum.	1 2 3 4 5
b. Il-kontenut jirrifetti t-twasil ta' l-oqsma lingwistiċi kif mitluba u mqasma fis-sillabu.	1 2 3 4 5
Kummenti dwar din it-taqsim:	

4. Il-metodoloġija	
a. Tingħata introduzzjoni addattata għall-kontenut u l-iskopijiet li jridu jintlaħqu bil-hidma tat-taħriġ.	1 2 3 4 5
b. L-għanijiet ta' kull taħriġ huma speċifikati.	1 2 3 4 5
c. Huma mogħtija kummenti li jservu bħala gwida lill-għalliem dwar kif għandu jiġi applikat it-taħriġ waqt il-lezzjoni.	1 2 3 4 5
d. Jintuża materjal awtentiku.	1 2 3 4 5
e. Hemm varjeta` fi-istil ta' l-attivatajiet.	1 2 3 4 5
f. It-tul ta' l-attivatajiet ipprezentati ma jxekkix l-istudent.	1 2 3 4 5
g. Il-kumplessita` strutturali ta' l-attivatajiet hi addattata għall-istudent.	1 2 3 4 5
h. Tingħata l-opportunita` biex l-istudent jahdem f'pari u fi gruppji.	1 2 3 4 5
i. L-istudent għandu çans jahdem wahdu biex jagħraf il-livell tiegħu.	1 2 3 4 5

Tab. 4

k. It-tagħlim tal-grammatika hu marbut ma' kuntest lingwistiku kif użat fil-komunita` ta' l-istudent.	1 2 3 4 5
l. It-taħriġ grammatikali jagħti çans lill-istudent iħaddem rasu.	1 2 3 4 5
m. Il-kwantita` ta' strutturi pprezentata hi addattata.	1 2 3 4 5
n. L-istrutturi lingwistiċi huma gradati skond il-kumplessita` tagħhom.	1 2 3 4 5
o. Tingħata l-opportunita` ta' ripetizzjoni u revizzjoni ta' strutturi f'taqsimiet differenti tal-kitba.	1 2 3 4 5
p. Noti grammatikali huma mogħtija għall-użu ta' l-għalliem.	1 2 3 4 5
q. Il-vokabularju hu pprezentat f'kuntest.	1 2 3 4 5
r. L-ammont ta' vokabularju pprezentat hu addattat.	1 2 3 4 5
s. Il-vokabularju mogħti jirprezenta t-tibdil teknoloġiku u soċjali u l-iżvilupp tal-lingwa.	1 2 3 4 5
t. L-introduzzjoni ta' vokabularju ġdid hi gradata skond it-toqol tiegħu.	1 2 3 4 5
u. Tingħata l-opportunita` ta' ripetizzjoni u revizzjoni ta' vokabularju f'taqsimiet differenti tal-kitba.	1 2 3 4 5
Kummenti dwar din it-taqsim:	

Tab. 3

j. L-għalliem għandu ç-çans jagħraf fejn hemm bżonn ta' għajna individwali jew ripetizzjoni ta' hidma dwar xi aspett lingwistiku.	1 2 3 4 5
Kummenti dwar din it-taqsim:	

5. Il-kontenut lingwistiku	
a. L-użu frekwenti ta' taħriġ jiffoka fuq il-funzjonijiet tal-lingwa mpogħġija f' sitwazzjonijiet komunikattivi.	1 2 3 4 5
b. Il-funzjonijiet tal-lingwa huma gradati skond it-toqol tagħhom.	1 2 3 4 5
c. Jingħata taħriġ li jsaħħah il-hila tas-smigh.	1 2 3 4 5
d. Jingħata materjal supplimentari (eżempju cassettes).	1 2 3 4 5
e. Jingħata taħriġ li jħajjar il-produzzjoni tal-lingwa spontanja mill-istudent.	1 2 3 4 5
f. Jingħata taħriġ li jsaħħah il-hiliet differenti tal-qari.	1 2 3 4 5
g. Jingħata varjeta` ta' qari.	1 2 3 4 5
h. Jingħata taħriġ li jsaħħah il-hiliet differenti tal-kitba.	1 2 3 4 5
i. Jingħata taħriġ li jsawwar generi differenti ta' kitba.	1 2 3 4 5
j. Jingħata taħriġ li jintegra l-erba` hiliet tal-lingwa flimkien.	1 2 3 4 5

Tab. 5

6. Il-kontenut edukattiv	
a. Il-kontenut joffri taħriġ li jista' jinħadem minn kull student fi klassi fejn hemm studenti b'abbiltajiet lingwistiċi differenti.	1 2 3 4 5
b. Il-kontenut ikattar ir-rispett lejn it-tipi differenti ta' abbiltajiet.	1 2 3 4 5
c. Il-kontenut joffri opportunitajiet lill kull student jagħraf min hu bhala çittadin Malti kif ukoll çittadin tad-dinja.	1 2 3 4 5
Kummenti dwar din it-taqsim:	

Konkluzjoni

L-holqien ta' din il-formula ġej mill-fatt li l-għalliem kellihom bżonn xi haġa f'idejhom li tghinhom jagħzlu dejjem l-aħjar materjal edukattiv li jwassal għall-iżvilupp shih ta' l-istudenti fil-klassijiet tagħhom. Minkejja li l-għan prinċipali ta' din il-formula hu li sservi bhala gwida għall-għalliem kollha fl-għażla u fl-evalwazzjoni tal-kitba tat-taħriġ tal-Malti, din l-istess formula tista' tintuża wkoll mill-awturi prospettivi kollha tal-kotba tat-taħriġ tal-Malti. Dawn jistghu jiehdu idea mill-formula ta' x'inhuma dawk il-fatturi li għandhom jiehdu in kunsiderazzjoni u jinkludu fil-waqt tal-produzzjoni tal-kontenut tal-kitba tat-taħriġ. B'hekk nispera li jasal iż-żmien meta l-istudenti jingħataw materjal li jgħinhom ikattru t-tagħlim tagħhom, materjal li jinkludi fih dak kollu li jkun verament jixriqlhom.

Referenzi

- Allwright, R. (1981). What do we need teaching materials for? *ELT Journal* 36/1.
- Borg, A., u Camilleri, A. (ed.) (1994). *Biblijografija tal-kitba Malti għat-fal*. L-Istitut tal-Lingwistika: Università ta' Malta.
- Christoforou, M. (1994). Factors Influencing Textbook Selection. *Workshop 16: Kunsill ta' l-Ewropa*.
- Harmer, J. (1991). "Planning" f' *The Practice of English Language Teaching*. Londra: Longman.
- Kamm, A., u Taylor, B. (1966). "Books Today" f' *Books and the Teacher*. Londra: University of London Press.
- O'Neill, R. (1982). Why use textbooks? *ELT Journal* 36/2.
- Micallef, A. (1995). *Grammatika pedagogika tal-Malti forma ta' sillabu spiral: studju sinkroniku tal-verb*. Dissertazzjoni fil-Fakultà ta' l-Edukazzjoni, Università ta' Malta.